

## 8 خداپرستوں کے خدا تک راستے



آپ لوگوں نے عبادت کی طرح طرح کی رسوم لوگوں کو ادا کرتے دیکھا ہوگا۔ کسی کو بھجن گاتے 'کیرتن کرتے یا قوالی گاتے' بلکہ اپنے خدا کا نام صرف خاموشی سے دہراتے۔ آپ نے یہ بھی دیکھا ہوگا کہ کچھ لوگ خود بخود رونے لگتے ہیں۔ اپنے خدا سے اتنا لگاؤ یا لگن بہت سی بھکتی اور صوفی تحریکوں کی دین ہے جو آٹھویں صدی سے ابھرنا شروع ہوئیں اور جلد ہی اپنی جڑیں مضبوط کر لیں۔

### اعلا ترین وجود کا تصور

بڑی بڑی حکومتیں اور بادشاہتیں وجود میں آنے سے پہلے لوگوں کے مختلف گروہ اپنے اپنے دیوی دیوتاؤں کی پوجا کرتے تھے۔ جب شہروں، تجارتوں اور سلطنتوں کے ذریعے مختلف لوگ قریب آئے اور آپس میں ملے جلے تو یہ نئے نئے تصورات ابھرنا شروع ہوئے۔ یہ تصور بھی عام طور پر مقبول ہوا کہ ہر جاندار جنم اور موت کے ایک طویل چکر سے گزرتا ہے جس میں وہ اچھے برے عمل یا کام کرتا ہے۔ پھر یہ تصور بھی اسی زمانے میں پیدا ہوا اور ذہنوں میں جما کہ انسان پیدائش کے وقت بھی برابر نہیں ہوتے۔ یہ اعتقاد کہ "شریف خاندان" یا کسی "اعلا ذات" میں پیدا ہو کر پیدائش سے ہی کچھ سماجی فائدے حاصل ہونے لگتے ہیں، کئی بڑی بڑی مذہبی کتابوں کا یہ اہم موضوع رہا ہے۔

بہت سے لوگوں کو یہ تصورات ذہنی طور پر پریشان رکھتے تھے چنانچہ انھوں نے بدھوں اور جینیوں کی تعلیمات کی طرف رجوع کیا جن کے نزدیک سماجی فرق یا اونچ نیچ پر قابو پایا جاسکتا تھا اور اپنی ذاتی کوششوں یا عمل سے جنم، موت اور دوبارہ جنم (آواگون) کے چکر کو توڑنا ممکن تھا۔ کچھ دوسرے لوگ سب سے اعلا ایک وجود کے تصور میں کشش محسوس کرتے تھے جو اگر اس تک دل کی سچی لگن (یا بھکتی) کے ساتھ پہنچنے کی کوشش کی جائے تو وہ انسان کو ان بندھنوں سے چھٹکارا



دلا سکتا تھا۔ یہ تصور جس کی وکالت بھگود گیتا میں کی گئی ہے موجودہ (عیسوی) دور کی ابتدائی صدیوں میں زیادہ مقبول ہوا۔ سب سے اعلیٰ دیوی دیوتا کے روپ میں شیو، وشنو اور درگا کی پوجا پوری مذہبی رسوم اور پابندیوں کے ساتھ ہونے لگی تھی۔ ساتھ ہی دوسرے

شکل-1

بھگود گیتا کے جنوبی ہند کے مخطوطے کا ایک صفحہ۔

علاقوں میں جن مقامی دیوی دیوتاؤں کی پوجا ہوتی انہیں بھی شیو، وشنو اور درگا کے روپ میں پہچانا جانے لگا۔ اس عمل میں مقامی عقیدے، تصورات پورانی (Puranic) کہانیوں کا حصہ بنتے چلے گئے اور پورانوں میں جو پوجا پاٹ کے طریقے بتائے گئے تھے وہ مقامی پنتھوں یا فرقوں میں اپنائے جانے لگے۔ آخر کار پورانوں نے بھی یہ بات واضح کر دی کہ پوجا کرنے والوں کے لیے یہ ممکن ہے کہ اپنی ذات پات کی اعلیٰ ادا نا حیثیت کے تصور کے بغیر خدا کا کرم یا قربت حاصل کر لیں۔ بھکتی کا یہ تصور اتنا مقبول عام ہوا کہ بودھوں اور جینیوں تک نے اس عقیدے کو اپنالیا۔

## جنوبی ہندوستان - نینار اور الوار میں بھکتی کی ایک نئی قسم

آپ آج بھی ان عقیدوں اور زبانی روایتوں کے متواتر مقبول ہوتے رہنے کے عمل کا مشاہدہ کر سکتے ہیں۔ کیا آپ اپنے ارد گرد کے ماحول سے کچھ مثالیں تلاش کر سکتے ہیں؟

ساتویں سے نویں صدی کے درمیان کچھ نئی مذہبی تحریکیں ابھرتی نظر آئیں، جن میں ایک کی قیادت (اگوائی) نینار (شیو کے معتقد سنت) اور دوسرے کی الوار (و شنو کے معتقد سنت) کر رہے تھے۔ یہ لوگ اونچی نیچی ہر ذات یہاں تک کہ پلائیار اور پناڑا چھوٹوں تک سے تعلق رکھتے تھے۔ یہ لوگ بودھوں اور جینیوں پر سخت نکتہ چینی کرتے تھے اور نجات کے لیے صرف شیو اور وشنو کی محبت اور عقیدت کا راستہ بتاتے تھے۔ محبت اور ہیرو ازم کے اظہار کے لیے یہ اپنی مثالیں اور نمونے دستگم ادب سے (جو تامل ادب کا سب سے پہلا نمونہ ہے اور جو موجودہ عیسوی دور کی ابتدائی صدیوں میں لکھا گیا تھا) حاصل کرتے تھے اور ان میں بھکتی کا رنگ بھر دیتے تھے۔ نینار اور الوار معتقدین جگہ جگہ گھومتے تھے اور جن گاؤں میں یہ پہنچتے تھے وہاں کے مقامی دیوی دیوتاؤں کی شان میں خوبصورت نظمیں لکھتے تھے اور انہیں موسیقی کا روپ دیتے تھے۔

## نینار اور الوار

63 نینار تھے جو مختلف ذاتوں کا پس منظر رکھتے تھے، جیسے کہہار، اچھوت، مزدور، کسان، شکاری، سپاہی، برہمن اور سردار۔ ان میں سب سے جانے پہچانے ایار، سمبندار، سند رار اور مانکا واسا گار تھے۔ ان کے گیتوں کے دو مجموعے ہیں 'تیورم' اور 'تروویکا کم'۔

12 الوار تھے اور یہ بھی اتنے ہی مختلف ذاتوں کے پس منظر سے تعلق رکھتے تھے۔ ان میں سب سے زیادہ جانے پہچانے پیری الوار، اس کی لڑکی انڈال، ٹونڈارا ڈپو ڈی الوار اور نملوار تھے۔ ان کے گیتوں کا مجموعہ، دوپا پر بندھم، میں ہے

دسویں اور بارہویں صدیوں کے درمیان چولا اور پانڈیا خاندان کے بادشاہوں نے بہت سی عبادت گاہوں کے پاس بہت بڑے بڑے مندر بنوائے جہاں یہ سنت کوئی آیا کرتے تھے۔ اس کے اثر سے بھکتی روایت اور مندر پوجا کے درمیان رشتے مضبوط ہوئے۔ اسی زمانے میں ان کے گیتوں یا نظموں کو جمع کرنے کا کام ہوا۔ اس کے علاوہ الواروں اور نیناروں کی مذہبی سوانح Hagiography بھی لکھی گئیں۔ آج ہم ان متنوں کو بھکتی کی روایت کی تاریخ لکھنے میں استعمال کرتے ہیں۔

### Hagiography

سنتوں کی سوانح لکھنا

شکل 2

مانکا واسا گار کا ایک بروز کا مجسمہ۔



## معتقد اور مالک

یہ مانکا واسا گار کی ایک نظم ہے  
میرے اس پلید گوشت کے جسم میں  
تم ایسے آگئے جیسے یہ سونے کا مندر ہو  
اور مجھے پورا سکون دیا اور مجھے بچالیا  
اے عظمت و شان کے مالک، اے سب سے خالص ہیرو  
سب مجھ سے لے لیا اور مجھے آزاد کر دیا  
اے سرور، اے نور میں نے تم میں پناہ لی ہے  
اور میں کبھی تم سے جدا نہیں ہو سکتا۔

اپنے دیوی دیوتا سے شاعر اپنے رشتے یا تعلق کو کس طرح بیان کرتا ہے؟

## فلسفہ اور بھکتی

شنگرا، ہندوستان کے سب سے زیادہ اثر ڈالنے والے فلسفیوں میں سے ایک فلسفی، کیرالہ میں آٹھویں صدی میں پیدا ہوئے تھے۔ وہ ادویتا کی وکالت کرتے تھے۔ ادویتا اس اصول یا تصور کو کہتے ہیں جس میں روح اور سب سے اعلا، یعنی خدا کو جو آخری حقیقت ہے، دونوں کو ایک ہی مانا جاتا ہے۔ وہ تعلیم دیتے تھے کہ برہمن جو واحد اور آخری حقیقت ہے اس کا نہ کوئی جسم ہے نہ کوئی خصوصیت۔ ان کے خیال میں ہمارے چاروں طرف کی دنیا دھوکا یا 'مایا' ہے اور 'برہمن' کی حقیقت کو صحیح طور پر سمجھنے اور نجات حاصل کرنے کے لیے وہ دنیا کو توج دینے اور علم کے راستے پر چلنے کی تعلیم دیتے تھے۔

تامل ناڈو میں گیارھویں صدی میں پیدا ہوئے رامانج پرالواروں کا بڑا گہرا اثر تھا، ان کے نزدیک نجات حاصل کرنے کا سب سے کارگر طریقہ وشنو کی پوجا یا گہری عقیدت تھا۔ وشنو اپنی عظمت سے اپنے پجاری یا معتقد کو، اُس سے مل جانے میں مدد کرتا ہے۔ انہوں نے "وششٹا ڈویٹا" یا ایسی یکتائی کا تصور دیا جس میں اعلا ترین ذات سے مل جانے کے بعد بھی اس کا اپنا امتیاز باقی رہتا ہے۔ رامانج کے خیال نے بھکتی کے اس ایک نئے مسلک کو خاص ترغیب دی جو بعد میں شمالی ہندوستان میں ابھرا اور پھلا پھولا۔

## بساونا کا ویراشیو مت

ہم نے کچھ پہلے تامل کی بھکتی تحریک اور مندروں کے رشتے کے بارے میں ذکر کیا تھا۔ اس کے رد عمل میں ایک اور تحریک نے جنم لیا جس کی نمائندگی ویراشیو تحریک سب سے اچھی طرح کرتی ہے۔ ویراشیو تحریک کو بساونا والا ماپر بھو اورا کا مہادیوی جیسے ساتھیوں نے شروع کیا تھا۔ کرناٹکا میں یہ تحریک بارہویں صدی کے درمیان میں شروع ہوئی ویراشیو مت کے ماننے والے تمام انسانوں کے لئے مساوات کی بڑی سختی سے وکالت کرتے تھے اور ذات پات اور عورتوں کے دیے گئے برہمنی تصور کے خلاف تھے۔ یہ لوگ ہر طرح کی مذہبی رسوم اور بت پرستی کے بھی خلاف تھے۔

شنگرا یا رامانج کے خیالات کے بارے میں اور معلومات حاصل کرنے کی کوشش کیجیے۔

## ویراشیو وچن

یہ وہ وچن یا اقوال ہیں جنہیں بساونا سے منسوب کیا جاتا ہے۔  
امیر، شیو کے لیے مندر بنوائیں گے -  
میں کیا کروں؟  
ایک غریب آدمی  
کیا کرے؟  
میری ٹانگیں میرے کھمبے (ستون) ہیں  
جسم عبادت گاہ  
سر، گنبد  
سونے کا  
سن! اے دریاؤں کے سنگم کے مالک  
یہ کھڑی ہوئی چیزیں ڈھے جائیں گی -  
مگر حرکت کرنی والی چیزیں ہمیشہ باقی رہیں گی -  
بساونا اپنے بھگوان کو کون سا مندر پیش کر رہا ہے؟

## مہاراشٹر کے سنت

تیرہویں سے سترہویں صدی کی درمیان مہاراشٹر میں بڑی تعداد میں ایسے سنت شاعر نظر آتے ہیں جن کے سیدھی سادی مراٹھی زبان میں لکھے ہوئے گیت آج تک لوگوں کے ذہنوں کو ابھارتے ہیں۔ ان میں سب سے اہم جنائیشور نام دیو، ایکنا تھ اور تکارام اور عوتوں میں سکھو بائی اور چوکھا میلا کا کنبہ جو اچھوتوں کی ماہر ذات سے تعلق رکھتا تھا شامل تھے۔ بھکتی کی یہ علاقائی روایت وٹھالا پنڈھار پور میں (وشنو کے ایک قسم کے) مندر پر اپنی توجہ مرکوز رکھتی تھی، اس کے ساتھ ہی ان کے یہاں ایک ذاتی دیوتا کا بھی تصور تھا جو ہر دل میں بسا ہوا تھا۔

یہ سنت شاعر ہر طرح کے مذہبی رسوم یا کبازی کے سارے ظاہری رکھ رکھاؤ اور جنم کی بنیاد پر سارے سماجی فرقوں کو رد کرتے تھے۔ یہاں تک کہ یہ لوگ دنیا کو توجہ دینے کے تصور کو بھی نہیں مانتے تھے۔ اپنے خاندانوں میں رہتے تھے۔ معمولی آدمیوں کی طرح اپنی روزی روٹی کماتے تھے اور اسی کے ساتھ جب کسی کو ضرورت ہوتی تھی تو اس کی پوری خدمت اور مدد کرتے تھے۔ ان کے اس اصرار پر کہ بھکتی اصل



میں دوسروں کے دکھ درد میں شریک ہونے کا نام ہے انسان دوستی کا ایک نیا تصور پیدا ہوا۔ جیسا کہ مشہور گجراتی سنت ناری مہتانے کہا تھا: ”ویشنوتو وہ ہیں جو دوسروں کا دکھ درد سمجھتے ہیں۔“

## سماجی نظام پر سوال

یہ ابھنگ (مراثی عقیدتمندانہ حمد) سنت نکارام کا ہے -

جو خود کو ملالے

کچلے اور مارے ہوؤں میں

اسے سنت مانو

چونکہ بھگوان اس کے ساتھ ہے

وہ ہر بھلانے ہوئے کا

ہاتھ تھامتا ہے

دل سے لگالیتا ہے

وہ غلام کے ساتھ

اپنے بیٹے جیسا سلوک کرتا ہے

تکا کہتا ہے

میں تھکوں گا نہیں

یہ دہرانے

ایسا انسان ہی

بھگوان ہے

انسان کے روپ میں

یہ چوکھامیلا کے لڑکے کا لکھا ہوا ایک ابھنگ ہے

ہمیں کیوں نچلی ذات بنایا

تو خود اس حقیقت (کیفیت) سے دوچار نہیں ہوتا۔ عظیم مالک؟

ہمیں نہ زندگی بھر جوٹھا کھانا کھانا ہے

تجھے شرم آنی چاہیے اس پر

تو نے ہمارے گھر میں کھایا ہے

تو کیسے انکار کر سکتا ہے

چو کا کا (بیٹا) کر ما میلا، پوچھتا ہے

تو نے مجھے جیون کیوں دیا۔

ان گیتوں میں جس سماجی نظام کا ذکر ہے ان خیالات پر گفتگو کیجیے ?

## ناتھ پننتھی سدھا اور یوگی

اس دور میں بہت سے مذہبی گروہ ابھرے۔ انھوں نے مذہبی روایتوں اور پرانے ڈھڑے کے مذہب کے بہت سے رخوں اور سماجی نظام پر بڑی سیدھی سادی منطقی دلیلوں کے ساتھ نکتہ چینی کی۔ ان میں ناتھ پننتھی، سدھا چاری اور یوگی شامل تھے۔ یہ دنیا کو توجہ دینے کی وکالت کرتے تھے۔ ان کے نزدیک نجات کا راستہ ایک بے جسم حقیقت، آخر کے لیے مراقبہ اور اس ہستی سے ایک ہو جانے کا احساس تھا۔ اسے حاصل کرنے کے لیے یہ دماغ اور جسم کی زبردست تربیت کی وکالت کرتے تھے جو یوگا آسنوں، سانس کو سادھنے کی ورزشوں اور مراقبہ جیسی ریاضتوں سے حاصل ہو سکتی تھی۔ یہ گروہ، نچلی ذاتوں میں خاص طور پر مقبول ہوئے۔ روایتی مذہب پران کی تنقید نے شمالی ہندوستان میں عقیدت مندانہ (شردھا) مذہب کے مقبول ہو جانے کے لیے میدان ہموار کر دیا۔



شکل 3

تارک الدین اور ویشوں کا آگ کے پاس جمناؤ۔

## اسلام اور صوفیت

سنتوں اور صوفیوں میں بہت سی چیزیں ایک سی تھیں، یہاں تک کہ یہ بھی مانا جاتا ہے کہ انھوں نے بہت سی چیزیں ایک دوسرے سے لی تھیں۔ صوفی مسلمان عارف یا اللہ والے لوگ تھے۔ انھوں نے ظاہری مذہبی روپ کو کور کر دیا تھا اور اللہ سے محبت اور اس کی لگن، اور یہ اپنے جیسے انسانوں سے انس و ہمدردی کی وکالت کرتے تھے۔

اسلام شدت سے وحدت یا خدا کے ایک ہونے اور اس کے سامنے بے چوں چراسر جھکانے کا پرچار کرتا تھا۔ اس نے بت پرستی کو بھی مسترد کر دیا تھا اور عبادت کے طریقوں کو بھی کسی قدر آسان کر کے جماعت کی نماز قائم کر دی تھی۔ لیکن اس کے ساتھ ہی مسلم علمائے ایک مقدس قانون، شریعت، مرتب کیا تھا۔ صوفی لوگ اکثر بندھی ٹکی مذہبی روایات یا عملوں اور علما کے طے کیے ہوئے

ضابطوں یا زندگی گزارنے کے طریقوں کو مسترد کرتے تھے۔ یہ خدا سے اس انداز سے یا اس طرح ملنا چاہتے تھے جس طرح کوئی شخص دنیا کی پرواہ کیے بغیر اپنے محبوب سے ملنا چاہتا ہے۔ سنت کو یوں کی طرح صوفیوں نے نظمیں لکھیں جن میں اپنے احساسات کو بیان کیا اور اس کے ساتھ ہی نثر کا ایک بہت قیمتی ادب ان کے توسط سے تخلیق ہوا جس میں حکایتیں، قصے اور جانوروں کی کہانیاں شامل تھیں۔ وسط ایشیا کے بہت عظیم صوفیوں میں غزالی، رومی اور سعدی بھی تھے۔ ناتھ پنتھیوں، سدھاؤں اور یوگیوں کی طرح یہ لوگ اس بات کو مانتے تھے کہ انسان کے دل کی تربیت اس انداز پر کی جاسکتی ہے کہ وہ دنیا کو ایک الگ یا بدلے انداز سے دیکھتے۔ انھوں نے اس تربیت کے لیے پوری طرح واضح اور تفصیلی طریقے ابھارے تھے جن میں ذکر (کوئی مقدس نام یا فارمولہ دہراتے رہنا) فکر (سوچنا) سماع (موسیقی) رقص (ناچنا) رمز یہ یا سبق آموز باتوں پر گفتگو سانس پر

شکل 4  
صوفیا سرمستی (حال) میں





## شکل-5

قرآن کے مخطوطے کا ایک صفحہ، دکن،  
پندرہویں صدی کے بعد کا حصہ



قابو وغیرہ شامل تھے اور کسی استاد یا پیر کی نگرانی میں حاصل کیے جاتے تھے۔ اس طرح صوفی استادوں یا بزرگوں کا سلسلہ شروع ہوا جو صوفی استادوں کا شجرہ ہوتا تھا جن میں سے ہر ایک تھوڑا سا مختلف اندازِ تربیت (طریقت) اپناتا تھا اور اس کی ریاضت کی رسموں میں تھوڑا بہت فرق ہوتا تھا۔

وسط ایشیا کے صوفیوں کی ایک بڑی تعداد ہندوستان میں گیارہویں صدی سے آباد ہونی شروع ہوئی۔ یہ صورت سلطنتِ دور (باب 3) میں اور بڑھی جب پورے برصغیر میں مختلف جگہوں پر بڑے بڑے صوفی مرکز قائم ہوئے۔ اس نظام میں چشمی سلسلہ

سب سے مضبوط اور بااثر تھا۔ اس میں استادوں یا پیروں کی ایک لمبی فہرست ہے جیسے اجمیر کی خواجہ معین الدین چشمی، دہلی کے قطب الدین بختیار کاکی، پنجاب کے بابا فرید، دہلی کے خواجہ نظام الدین اولیاء اور گلبرگہ کے بندہ نواز گیسو دراز۔ صوفی بزرگ یا استاد اپنی مجلسیں اپنی ہی خانقاہوں (مسافر خانوں Hospices) میں کیا کرتے تھے۔ ان کے معتقد لوگ جس میں ہر طرح کے لوگ شامل تھے یہاں تک کہ شاہی خاندان اور امرا کے گھر والے، اور بالکل معمولی آدمی، سب بڑی تعداد میں خانقاہوں میں آتے تھے۔ یہ روحانی معاملات کی بات کرتے اپنے دنیا کے مسائل میں صوفی بزرگ کی دعا چاہتے یا صرف موسیقی اور رقص کی محفل میں حاضر ہوتے۔

اکثر صوفی بزرگوں سے ایسی کرامتیں بھی منسوب کی جاتی تھیں کہ یہ لوگ بیماروں کو ٹھیک کر سکتے ہیں اور مصیبتوں سے چھٹکارا دلا سکتے ہیں۔ صوفی سنتوں کے مقبرے یا درگاہ، زیارت گاہ بن گئے جہاں ہر عقیدے کے لوگوں کی بھیڑ لگنے لگی۔

## شکل-6

ہر طرح کے پس منظر کے لوگ صوفیوں کی خانقاہوں میں جاتے ہیں۔



مسافر خانہ، خانقاہ Hospice

‘مسافروں کے لیے ٹھہرنے کی جگہ  
خصوصاً جسے کوئی مذہبی تنظیم چلاتی ہو۔

جلال الدین رومی ایران کے تیرھویں صدی کے بہت بڑے صوفی شاعر تھے۔ یہ فارسی میں لکھتے تھے۔ ان کی نظم میں سے ایک مختصر سا اقتباس یہ ہے۔

وہ عیسائیوں کی صلیب پر نہیں تھا۔ میں ہندوؤں کے مندروں میں گیا۔ ان میں سے کسی میں اس کاپتہ نشان نہیں تھا۔ نہ وہ اونچی زمینوں پر تھا نہ نیچی زمینوں پر..... میں مکے کے کعبے میں گیا۔ وہ وہاں نہیں تھا میں نے ابن سینا فلسفی سے اس کے بارے میں پوچھا، وہ ابی سینا کی سمجھ کی حدوں سے پرے تھا۔ میں نے اپنے دل میں دیکھا، اس میں، اس جگہ، میں نے اسے دیکھ لیا، وہ اور کہیں نہیں تھا۔

## شمالی ہندوستان میں نئی مذہبی تبدیلیاں

تیرھویں صدی کے بعد شمالی ہندوستان میں بھکتی تحریک میں ایک نیا جوش پیدا ہوا۔ یہ وہ دور تھا جب اسلام برہمنی ہندو مذہب، صوفیت، بھکتی سوچ کی مختلف شاخیں اور ناتھ پنتھی، سدھا، یوگی، سب ایک دوسرے پر اثر انداز ہو رہے تھے۔ ہم نے یہ بھی دیکھا کہ نئے شہر (باب 6) بادشاہتیں (باب 3، 2 اور 4) ابھر رہی تھیں لوگ نئے نئے پٹھے اپنا رہے تھے اور اپنے لیے نئے کام یا کردار ابھرتے دیکھ رہے تھے۔ ایسے لوگ خصوصاً دستکار، کسان اور بیوپاری اور مزدوران نئے سنتوں کو سننے دوڑے چلے آتے تھے اور ان کے خیالات کا پرچار کرتے تھے۔

ان میں کبیر اور بابا گرو نانک جیسے کچھ سنت تمام روایت پسند مذہبوں کو مسترد کرتے تھے۔ کچھ

دوسرے سنت جیسے تلسی داس اور سورداس موجودہ عقیدوں اور عملوں

کو تسلیم تو کرتے تھے مگر چاہتے تھے کہ یہ سب لوگوں تک پہنچ سکیں۔

تلسی داس نے اپنے خدا کو رام کے روپ میں سمجھا تھا۔ تلسی داس کی

لکھی رام چرتمانس جو اوڈھی (مشرقی اتر پردیش میں استعمال

ہونے والی زبان) میں ہے اس کی اپنی عقیدت اور لگن اور ادبی کام

کی حیثیت دونوں طرح سے اہم ہے۔ سورداس کرشن کے بہت


عقیدت مند تھے۔ اس عقیدت اور محبت کا اظہار ان کی سرساگر

سر اسراولی، اور ساہتیہ لاہری کتابوں سے ہوتا ہے۔ ان ہی کے

شکل-7

بنگال کے چیتنیہ دیوا، سوٹھویں صدی کے ایک بھکتی سنت نے کرشن اور رادھا کی بے لوث عقیدت یا محبت کا پرچار کیا۔ اس تصور میں آپ اس کے پیروؤں کو ایک سرست ناچ اور گانے میں مصروف دیکھ رہے ہیں۔





نقشہ - 1

خاص خاص بھکتی سنت اور ان سے  
منسوب خطے

ہم عصر آسام کے شنکر ادیو اتھے (پندرھویں صدی کا آخر) جو وشنو سے عقیدت پر زور دیتے تھے اور انھوں نے آسامی میں نظمیں اور ڈرامے لکھے تھے۔ انھوں نے، نام گھروں کے قیام کی بنیاد ڈالی جو پڑھنے کے گھر (مذہبی) اور پوجا گھر تھے جو سلسلہ آج بھی جاری ہے۔

اس روایت میں دادو دیال، روی داس اور میرابائی جیسے بھی شامل ہیں۔ میرابائی ایک راجپوت راجکماری تھیں جن کی شادی سوٹھویں صدی میں میواڑ کے ایک شاہی خاندان میں ہوئی تھی۔ میرابائی روی داس کی جو ایک ایسی ذات سے تعلق رکھتے تھے جسے 'چھوت' مانا جاتا تھا شاگرد ہو گئیں۔ میرابائی کو کرشن سے عقیدت تھی اور انھوں نے اپنی عقیدت کے اظہار کے لیے کرشن پر بے شمار بھجن لکھے۔ ان کے گیت 'اعلاذات' کے معمول یا روایتوں کے لیے کھلی چنوتی تھے اور یہ راجستھان اور



گجرات کی عوام میں بہت مقبول تھے۔

ان سنتوں کے کاموں کی ایک سب سے ممتاز خصوصیت یہ ہے کہ یہ علاقائی زبانوں میں لکھے گئے تھے اور گائے جاسکتے تھے۔ یہ فوراً مقبول ہو جاتے تھے اور ایک سے دوسری نسل کو زبانی ہی منتقل ہو جاتے تھے۔ عام طور پر سب سے غریب لوگ سب سے محروم اور دبے کچلے فرقے اور عورتیں انھیں پھیلاتیں اور کبھی کبھی ان میں اپنے تجربات بھی شامل کر دیتیں۔ اس طرح جو گیت ہمیں ملے ہیں وہ جتنے ان سنتوں کی تخلیق ہیں اتنے ان عام لوگوں کی بھی ہیں جو انھیں گاتے تھے۔ یہ اب ہمارے مقبول عوامی کلچر کا حصہ بن چکے ہیں۔

## رانا کے محل سے پرے

میر ابائی کا لکھا ایک گیت یہ ہے۔

رانا جی، میں نے تمہاری لاج کے سب  
معمول چھوڑ دیے ہیں، اور راجکماروں  
کسی زندگی کے سارے طور طریق،  
اور میں شہر چھوڑ کر جا رہی ہوں۔ اور  
اس کے بعد بھی رانا تم نے مجھ سے  
دشمنی کیوں باقی رکھی ہے۔

رانا تم نے مجھے زہر کا پیالہ دیا

میں نے ہنس کر اسے پی لیا

رانا میں تم سے ختم نہیں ہوں گی

اور اس کے بعد بھی رانا تم نے مجھ سے

دشمنی کیوں باقی رکھی ہے

آپ کے خیال میں میر ابائی نے رانا کا

محل کیوں چھوڑا تھا؟

شکل 8

میر ابائی





## کبیر پر ایک گہری نظر

کبیر جو غالباً پندرھویں صدی میں رہتے تھے کچھ بااثر سنتوں میں سے ایک تھے۔ یہ جولاہوں (بنکروں) کے ایک مسلمان گھرانے میں پلے بڑھے تھے جو بنارس (وارانسی) شہر میں یا قریب کہیں رہتا تھا۔ ان کی زندگی کے بارے میں ہمارے پاس قابل اعتماد معلومات بہت کم ہیں۔ ان کے خیالات کے بارے میں ہمیں جو کچھ بھی ملتا ہے وہ ان اشعار کے ایک مجموعے سے ملتا ہے جن کے متعلق کہا جاتا ہے کہ انھوں نے لکھے تھے اور ان 'ساکھیوں' اور 'پدوں' کو گھومتے پھرتے بھجن گانے والے گایا کرتے تھے۔ بعد میں ان میں سے کچھ جمع کر کے گرو گرنتھ صاحب 'پنچ وانی' اور 'بیچک' کتابوں میں محفوظ کر لیے گئے۔

### سچے مالک کی کھوج میں

#### یہ کبیر کی ایک نظم ہے

اے اللہ - رام، جو سب جانداروں میں موجود ہے۔ اپنے خادموں پر  
رحم کر۔ اے مالک اپنا سرسجدہ میں کیوں پٹختے ہو؟  
کیوں پانی سے اپنے بدن کا اشنان کرتے ہو؟  
تم سارتے ہو اور خود کو، خاکسار، کہتے ہو مگر اپنی برائیوں  
کو چھپاتے ہو۔  
برہمن جو بیس بار اکادشی کابرت رکھتا ہے اور قاضی رمضان  
(روزہ) رکھتا ہے۔  
بتاؤ مجھے وہ باقی گیارہ مہینوں کو کیوں الگ رکھ دیتا ہے؟  
بارھویں میں روحانی پھلوں کی تلاش میں؟  
ہری پورب میں بستا ہے۔ یہ کہتے ہیں اور اللہ مغرب میں  
رہتا ہے  
اس کی کھوج اپنے من میں کرو، اپنے من کے من میں  
یہیں بستا ہے، رحیم، رام



شکل-9

اس نظم میں جو خیالات ظاہر کیے گئے ہیں وہ بسا ونا اور جلال الدین رومی کے خیالات سے کس طرح  
یکساں یا مختلف ہیں؟

کبیر اپنے کرگھے پر کام کرتے ہوئے۔


کبیر کی تعلیمات مذہبوں کی تمام اہم عملی روایات کے مکمل بلکہ شدت کے ساتھ خلاف تھیں اور انھیں مسترد کرتی تھیں، اس کی تعلیمات میں عبادت کے تمام ظاہری رسوم، خواہ برہمنوں کے ہندو مذہب سے تعلق رکھتی ہوں یا اسلام سے، دونوں کا مذاق اڑایا گیا ہے۔ اس کے ساتھ ان پجاری یا عابدوں کے گروہ کی بالادستی یا ان کو بڑا سمجھنے اور ذات پات کے نظام کو بھی نشانہ بنایا گیا ہے۔ اس کے گیتوں کی زبان عام طور پر بولی جانے والی ہندی کی ایک قسم تھی جسے عام آدمی سمجھتے تھے۔ کبھی کبھی وہ رمزیت پر (اشارے کی زبان) استعمال کرتے تھے جسے سمجھنا مشکل تھا۔

کبیر بے صورت ایک اعلا ترین خدا کا تصور رکھتے تھے اور پرچار کرتے تھے کہ نجات حاصل کرنے کا راستہ صرف بھکتی اور لگن سے ملتا ہے۔ کبیر کے پیروکار ہندو مسلمان دونوں فرقوں سے آتے تھے۔

## بابا گرو نانک پر ایک گہری نظر

ہم گرو نانک (1469-1539) کے بارے میں کبیر سے زیادہ معلومات رکھتے ہیں۔ تلونڈی (پاکستان میں نیکانہ صاحب) میں پیدا ہوئے اور کرتار پور میں (دریائے راوی کے کنارے ڈیرہ بابا نانک) اپنا مرکز قائم کرنے سے پہلے دو درویش گھومے۔ ایک باقاعدہ قسم کی عبادت، جو خود ان کی حمدیہ اور عقیدت مندانہ نظموں کے گانے پر مشتمل تھی ان کے ماننے والوں کے لیے قائم ہو گئی۔ ان کے معتقد لوگ، خواہ اس سے پہلے وہ کسی نسل، ذات یا جنس سے تعلق رکھتے ہوں، بلا تفریق ایک مشترکہ باورچی خانے (لنگر) میں ساتھ ساتھ کھاتے تھے۔ اس طرح گرو نانک نے جو مقدس جگہ قائم کی وہ دھرم شالہ کہلاتی تھی جسے آج گرو دروارا کہتے ہیں۔

1539 میں اپنی موت سے پہلے گرو نانک نے اپنے معتقدوں میں سے ایک شخص کو اپنا جانشین مقرر کیا۔ ان کا نام تو لہنا تھا، لیکن یہ گرو انگد کے نام سے جانے گئے جس سے یہ اظہار مقصود تھا کہ وہ گرو نانک کا ہی ایک حصہ تھے۔ گرو انگد نے گرو نانک کی تمام



شکل 10

بابا گرو نانک، جوان عمر میں مذہبی  
یا مقدس لوگوں سے گفتگو کرتے ہوئے

نظموں کو جمع کیا اور اس میں اپنی نظمیں بھی شامل کر کے ایک نئے رسم الخط میں لکھوایا جسے گورکھی کہتے ہیں۔ گروانگد کے تین جانشینوں نے بھی نانک، کے نام سے ہی لکھا اور ان سب کی نظموں کو گروارجن نے 1604 میں جمع کیا۔ اس مجموعے میں کچھ اور مقدس لوگوں جیسے بابا فرید سنت کبیر، بھگت نام دیو، گرو تیغ بہادر کی تحریروں کو بھی شامل کر لیا۔ 1706 میں ان کے بیٹے اور جانشین گرو گوبند نے اس مجموعے کی تصدیق کی اور اب یہ گرو گرنٹھ صاحب کے نام سے جانا جاتا ہے جو سکھوں کی مقدس مذہبی کتاب ہے۔



شکل 11

گرو گرنٹھ صاحب کا ایک  
شروع کا خطوط

گرو نانک کے معتقدوں کی تعداد ان کے جانشینوں کی قیادت میں بڑھتی رہی۔ یہ بہت سی ذاتوں سے تعلق رکھتے تھے مگر ان میں تاجر پیشہ، زراعت پیشہ، کاریگر اور دستکاروں کے گروپ غالب تھے۔ اس کا تعلق شاید اس بات سے ہو کہ گرو نانک اس بات پر زور دیتے تھے کہ ان کے پیروکار گھریلو زندگی کے لوگ ہوں اور انھیں کارآمد اور پیداواری پیشے اپنانے چاہئیں۔ ان سے یہ بھی توقع کی جاتی تھی کہ یہ معتقدوں کے فرقے کے مجموعی فنڈ میں بھی مدد دیں گے۔

سترہویں صدی کے شروع تک رام داس پور (امرتسر) شہر، مرکزی گردوارے ہر مندر صاحب (شہری مندر، گولڈن ٹمپل) کے ارد گرد ترقی کر چکا تھا۔ حقیقت میں یہ اپنا الگ نظام رکھتا تھا اور جدید مورخوں نے اسے سترہویں صدی کے ابتدائی حصے میں سکھ فرقے کی حکومت میں حکومت، بھی کہا ہے۔ شہنشاہ جہانگیر انھیں مستقبل کا خطرہ سمجھتا تھا چنانچہ اس نے 1606 میں گروارجن سنگھ کو قتل کر دیا۔ سترہویں صدی میں سکھ فرقے میں سیاست داخل ہونی شروع ہوئی، اور اس صورت حال کو آگے بڑھ کر گرو گوبند سنگھ نے 1699 میں باقاعدہ خالصہ ادارہ بنادیا سکھوں کا وہ فرقہ جو خالصہ پنٹھ کہلاتا تھا، ایک سیاسی شناخت رکھنے والا فرقہ ہو گیا۔

سولہویں اور سترہویں صدیوں میں بدلتے ہوئے تاریخی حالات نے سکھ تحریک کے بڑھنے اور مضبوط ہونے کے سلسلے میں کافی اثر ڈالا۔ اس تبدیلی میں شروع سے ہی گرو نانک کے خیالات کا بڑا گہرا اثر رہا۔ انھوں نے ایک خدا کی عبادت پر بہت زور دیا تھا۔ انھوں نے نجات کے لیے ذات، نسل یا جنس کے تصور کو غیر ضروری ہونے پر اصرار کیا تھا۔ نجات یا چھٹکارے کا تصور ان کے نزدیک



انسان کی بے حرکت اور ناامیدی کی کیفیت نہیں بلکہ متحرک زندگی کی بھاگ دوڑ تھا جس میں سماجی بہتری کے لیے پوری لگن اور شعور بھی ہونا ضروری تھا۔ انھوں نے نام، دان اور انسان کی اصطلاحوں کو خود اپنی تعلیمات کے نچوڑ کے طور پر بیان کیا تھا جس کا مطلب حقیقی عبادت۔ دوسروں کی فلاح و بہبود اور خود اپنے کردار کی پاکی تھا۔ ان کی تعلیمات کو آج 'نام چپنا' کرت کرنا اور 'وند چھا کنا' کے لفظوں سے یاد کیا جاتا ہے جن میں صحیح عقیدے اور عبادت، ایماندار زندگی، اور دوسروں کی مدد کی سب سے زیادہ اہمیت ہے۔ اس طرح گرو نانک کا مساوات کا تصور سیاسی اور سماجی دونوں طرح کے اثرات رکھتا تھا۔ اس سے کسی حد تک اس فرق کی وضاحت ہو سکتی ہے جو گرو نانک کے پیروکاروں کی تاریخ میں اور دوسری کے دوسرے مذہبی افراد۔ کبیر، رومی داس اور دادو کے پیروؤں کی تاریخ میں نظر آتا ہے جن کے خیالات گرو نانک سے بہت ملتے جلتے تھے۔

## مارٹن لوتھر اور اصلاح

سولہویں صدی کا زمانہ یورپ میں بھی مذہبی جوش و خروش کا زمانہ تھا۔ عیسائیت میں لائی جانے والی تبدیلیوں کے سب سے اہم قائدوں میں ایک مارٹن لوتھر (1483-1546) تھے۔ لوتھر نے محسوس کیا کہ رومن کیتھولک چرچ میں کچھ عمل بائبل کی تعلیمات کے خلاف چل رہے ہیں۔ انھوں نے بائبل کی لاطینی زبان کے مقابلے میں عام لوگوں کی زبان کو ترغیب دی اور بائبل کا جرمن میں ترجمہ کیا۔ لوتھر انڈلجنس Indulgence کے طریقے کے سخت خلاف تھے یعنی چرچ کو چندے دے کر اپنے گناہوں کو معاف کرا لیا جائے۔ ان کے خیالات چھاپے خانے کی ترقی اور استعمال کے ساتھ دور دور تک پھیلے۔ پروٹسٹنٹوں کے بہت سے فرقے اپنی جڑیں لوتھر کی تعلیمات میں تلاش کرتے ہیں۔



شکل 12 مارٹن لوتھر کا ترجمہ کردہ جرمن بائبل کا ایک صفحہ۔



## ذرا تصور کیجیے

آپ ایک جلسے میں بیٹھے ہیں جہاں کوئی سنت ذات پات کے نظام پر بات کر رہا ہے۔ آپ اس گفتگو کو بیان کیجیے۔



## ذرا یاد کریں

1۔ مندرجہ ذیل کو ملائیے:

نام گھر	بدھ
وشنو کی پوجا	شکر دیوا
سماجی فرق پر سوال اٹھایا	نظام الدین اولیا
صوفی سنت	نینار
شیو کی پوجا	الوار

2۔ خالی جگہوں کو پر کیجیے:

(a) شکر..... کی وکالت کرتے تھے۔

(b) رامانج پر..... کا اثر پڑا۔

(c).....،..... اور..... ویراشیومت کی وکالت کرتے تھے۔

(d)..... مہاراشٹر میں بھکتی روایت کا ایک اہم مرکز تھا۔

3۔ ناتھ پنتھیوں، سدھاؤں اور یوگیوں کے عقیدے اور کام بیان کیجیے۔

4۔ کبیر نے کن خاص خاص خیالات کو بیان کیا تھا۔ وہ انھیں کس طرح بیان کرتے تھے؟

5۔ صوفیوں کے خاص خاص عقائد اور عمل کیا تھے؟

6۔ آپ کا کیا خیال ہے کہ بہت سے استادوں یا بزرگوں نے اس وقت کے مذہبی عقیدوں اور

کاموں کو مسترد کیا؟

7۔ بابا گرو نانک کی خاص تعلیمات کیا تھیں؟

کلیدی الفاظ

ویراشیومت

بھکتی

صوفی

خانقاہ

## آئیے مباحثہ کریں

8- ویراشیواؤں یا مہاراشٹر کے سنتوں کا ذات پات کے بارے میں کیا رویہ تھا؟

دونوں میں سے کسی ایک پر بات کیجیے۔

9- آپ کے خیال میں عام لوگوں نے میرابائی کی یاد کو کیوں باقی رکھا؟

## آئیے کچھ کریں

10- تلاش کیجیے کہ کیا آپ کے آس پاس میں کچھ درگا ہیں، گر و دووارے یا ایسے مندر ہیں جو بھکتی روایت سے تعلق رکھتے ہیں۔ ان میں سے کسی ایک میں جائیے اور آپ نے جو دیکھا یا سنا اسے بیان کیجیے۔

11- کسی بھی ایسے سنت شاعر جس کے گیت یا نظمیں اس باب میں شامل ہیں، اس کی نظموں یا گیتوں کے بارے میں اور معلومات حاصل کیجیے اور اس کی کچھ اور نظمیں لکھ لیجیے۔ معلوم کیجیے کہ کیا یہ گائی جاتی ہیں اور ان شاعروں نے کن چیزوں یا خیالات کے بارے میں شاعری کی ہے۔

12- اس باب میں بہت سے سنت شاعروں کے نام تو دیے گئے ہیں مگر ان کا کلام شامل نہیں کیا گیا۔ اس زبان کے بارے میں جس میں انھوں نے لکھا تھا اور معلومات حاصل کیجیے۔ کیا ان کی شاعری گائی جاتی تھی؟ اور ان کی شاعری کن چیزوں یا خیالات کے بارے میں تھی؟